

சாராம்சம்: இனிய குழந்தைகளே, உங்கள் வாழ்க்கையைக் காப்பாற்றும் வாழ்க்கைப் பிரபுவான தந்தை, குழந்தைகளாகிய உங்களுக்கு இனிய ஞான முரளியை இசைத்து, உங்கள் வாழ்க்கையைப் பாதுகாப்பதற்காக வந்துள்ளார்.

கேள்வி: எந்த நம்பிக்கையைப் பாக்கியசாலிக் குழந்தைகள் மாத்திரம் கொண்டுள்ளனர்?

பதில்: எமது மேன்மையான பாக்கியத்தை உருவாக்குகின்ற தந்தை வந்துள்ளார் என்ற நம்பிக்கையை ஆகும். நாங்கள் எங்கள் பக்தியின் பலனைத் தந்தையிடமிருந்து பெறுகின்றோம். மாயையினால் துண்டிக்கப்பட்ட இறக்கைகளை மீண்டும் எங்களுக்குக் கொடுத்து, எங்களை வீட்டிற்கு அழைத்துச் செல்லத் தந்தை இப்பொழுது வந்துள்ளார். பாக்கியசாலிக் குழந்தைகள் மாத்திரமே இந் நம்பிக்கையைக் கொண்டுள்ளனர்.

பாடல்: அதிகாலை வேளையில் வந்தவர் யார்?

ஓம் சாந்தி. அதிகாலையில் வந்து முரளி இசைப்பவர் யார்? உலகமோ முழுமையான இருளில் உள்ளது. நீங்கள் இப்பொழுது ஞானக்கடலும், தூய்மையாக்குபவரும், வாழ்க்கைப் பிரபுவான தந்தையிடமிருந்து முரளியைச் செவிமடுக்கிறீர்கள். அவரே கடவுள். உங்கள் வாழ்க்கையைக் காப்பாற்றும் ஒரேயொருவரும் ஆவார். மக்கள் கூறுகிறார்கள்: ஓ கடவுளே, இவ் வேதனையிலிருந்து என்னைக் காப்பாற்றுங்கள். அந்த மக்கள் எல்லைக்குட்பட்ட உதவியை வேண்டுகிறார்கள். குழந்தைகளாகிய நீங்களோ எல்லையற்ற உதவியைப் பெறுகிறீர்கள். ஏனெனில் அவரே எல்லையற்ற தந்தை. ஆத்மாக்கள் மறைமுகமானவர்கள் என்றும், தந்தையும் மறைமுகமானவர் என்றும் உங்களுக்குத் தெரியும். குழந்தைகளின் சரீரங்கள் தென்படும்போது தந்தையின் சரீரமும் தென்படுகிறது. ஆத்மாக்கள் மறைமுகமானவர்கள், எனவே அவர்களின் தந்தையும் மறைமுகமானவர். ஓர் எல்லையற்ற ஆஸ்தியைக் கொடுப்பதற்காகத் தந்தை வந்துள்ளார் என்பதை நீங்கள் அறிவீர்கள். அவரிடமிருந்தே மேன்மையான வழிகாட்டல்கள் கிடைக்கின்றன. அனைத்துச் சமயநூல்களினதும் இரத்தினமாக விளங்கும் கீதை மிகவும் பிரபல்யமானது. அவர்கள் அதன் பெயரை மாற்றியுள்ளார்கள். ஸ்ரீமத் என்பது கடவுளால் பேசப்படும் வாசகங்களே என்பதை இப்பொழுது நீங்கள் அறிந்து கொண்டீர்கள். ஒரேயொரு தந்தையே சீரழிந்து போனவர்களை மேன்மையானவர்களாக மாற்றுகிறார் என்பதை நீங்களும் புரிந்துகொண்டுள்ளீர்கள். அந்த ஒரேயொருவரே சாதாரண மனிதர்களை நாராயணனாக மாற்றுவார். சத்திய நாராயணனின் கதையும் உள்ளது. அமரத்துவக் கதை உங்களை அமரத்துவத் தேசத்திற்கு அதிபதிகள் ஆக்குவதற்காகவே, அதாவது, மனிதர்களை நாராயணனாக மாற்றுவதற்காகவே உள்ளது எனக் கூறப்பட்டுள்ளது. இரண்டும் ஒரே விடயமாகும். இது மரண பூமியாகும். பாரதமே அமரத்துவ பூமியாக இருந்தது என்பது எவருக்குமே தெரியாது. இங்கும் அமரத்துவமான பாபா பாரத மக்களாகிய உங்களுக்கு அனைத்தையும் கூறியுள்ளார். ஒரு பார்வையோ அல்லது ஒரு திரௌபதியோ மாத்திரம் இருக்கவில்லை. பல குழந்தைகள் இதனைச் செவிமடுத்துக் கொண்டிருக்கிறார்கள். பிரம்மா மூலம் சிவபாபா உங்களுடன் பேசுகிறார். தந்தை கூறுகிறார்: இனிமையிலும் இனிமையான ஆத்மாக்களாகிய உங்களுக்கு நான் பிரம்மா மூலம் விளங்கப்படுத்துகிறேன். குழந்தைகளாகிய நீங்கள் நிச்சயமாக ஆத்ம உணர்வுடையவர்கள் ஆகவேண்டும் எனத் தந்தை குழந்தைகளாகிய உங்களுக்கு விளங்கப்படுத்தியுள்ளார். தந்தை மாத்திரமே உங்களை இவ்வாறு ஆக்கமுடியும். உலகிலுள்ள எந்தவொரு மனிதரிடமும் ஆத்மாவைப் பற்றிய ஞானம் இல்லை. ஆத்மாவைப் பற்றிய ஞானம் அவர்களிடம் இல்லையாயின், பரமாத்மாவாகிய பரமதந்தை பற்றிய ஞானத்தை அவர்கள் எவ்வாறு கொண்டிருக்க முடியும்? ஆத்மாவே பரமாத்மா என அவர்கள் கூறுகிறார்கள். இத்தகைய ஒரு பெரிய தவறினுள் உலகம் சிக்கியுள்ளது. இந்த வேளையில் மக்களின் புத்தி எவ்விதப் பயனும் அற்றிருக்கின்றது. அவர்கள் தமது சொந்த விநாசத்திற்கே ஆயத்தங்களைச் செய்கின்றார்கள். குழந்தைகளாகிய உங்களுக்கு இது புதியதல்ல. நாடகத்திற்கேற்ப, அது அவர்களின் பாகம் என்பதை நீங்கள் அறிவீர்கள். அவர்கள் நாடகப் பந்தனங்களினால் கட்டுப்பட்டிருக்கிறார்கள். தற்காலத்தில் உலகில் பெருமளவு குழப்பம் நிலவுகிறது. குழந்தைகளாகிய நீங்கள் விநாச காலத்தில் அன்பான புத்தியைக் கொண்டிருப்பீர்கள். தந்தையிடம் அன்பான புத்தியைக் கொண்டிராதவர்கள் விநாசத்திற்கு இட்டுச் செல்லப்படுவார்கள் எனக் கூறப்படுகின்றது. இந்த உலகம் இப்பொழுது மாற வேண்டும். மகாபாரத யுத்தம் முன்பும் இடம்பெற்றது என்பதும், தந்தை உங்களுக்கு இராஜயோகத்தைக் கற்பித்தார் என்பதும் குழந்தைகளாகிய உங்களுக்குத் தெரியும். அவர்கள் முழு உலகினதும் முழுமையான விநாசத்தைப் பற்றிப் பேசியுள்ளார்கள். எப்படியாயினும் முழுமையான விநாசம் இடம்பெற முடியாது. இல்லாவிடின், எந்த மனிதருமோ, அல்லது பஞ்ச தத்துவங்கள் தவிர்ந்த வேறு எதுவுமோ எஞ்சியிருக்க முடியாது. அது அசாத்தியமானது! பிரளயம் இடம்பெறுமாயின், மனிதர்கள் எங்கிருந்து வருவார்கள்? கிருஷ்ணர் அரசமிலையில் மிதந்து வருவதாக அவர்கள் காட்டியுள்ளார். ஒரு சிறு குழந்தை எவ்வாறு அப்படி வரமுடியும்? அவர்கள் இத்தகைய விடயங்களைச் சமயநூல்களில் எழுதியுள்ளார்கள். கேட்கவே வேண்டாம்! இப்பொழுது குமாரிகளாகிய உங்களால் பீஷ்மர் போன்ற அறிஞர்கள் மீது ஞான அம்புகள் எய்யப்படல் வேண்டும். எதிர்காலத்தில் அவர்களும் இங்கு வருவார்கள். சேவையில் நீங்கள் எந்தளவிற்குச் சக்திவாய்ந்தவர்கள் ஆகி, தந்தையின் அறிமுகத்தைத் தொடர்ந்தும் கொடுக்கின்றீர்களோ, அந்தளவிற்கு அங்கு கூடுதலான தாக்கம் ஏற்படும். ஆமாம், அங்கு தடைகளும் இருக்கும். இந்த யாகத்தில் அசுர சமுதாயத்தினரால் பெருமளவு தடைகள் உருவாக்கப்பட்டதாகவும், நினைவுகூரப்படுகிறது. உங்களால் அவர்களுக்குக் கற்பிக்க முடியாது. தந்தை மாத்திரமே ஞானத்தையும், யோகத்தையும் கற்பிக்கிறார். ஒரேயொரு தந்தையே ஜீவன்முக்தியை அருள்பவர். அவர் மாத்திரமே தூய்மையற்றவர்களைத் தூய்மையாக்குபவர். எனவே அவர் நிச்சயமாகத் தூய்மையற்றவர்களுக்கு மாத்திரமே ஞானத்தைக் கொடுக்கிறார். அவர்கள் கூறுவது போன்று தந்தை

சர்வவியாபியாக இருக்க முடியுமா? தெய்வீகப் புத்தியைக் கொண்டிருப்பதன் மூலம் நாங்கள் தெய்வீகப் பிரபுகள் ஆகமுடியும் என்பதைக் குழந்தைகளாகிய நீங்கள் புரிந்துகொள்கிறீர்கள். மனிதர்கள் எவ்வளவு ஆலயங்களைக் கட்டியுள்ளார்கள் எனப் பாருங்கள்! எவ்வாறாயினும் அவர்கள் யார் என்பதையோ, அவர்கள் முன்னர் இருந்தபோது என்ன செய்தார்கள் என்பதையோ அவர்கள் புரிந்துகொள்வதில்லை. தெய்வீகப் பிரபுவிற்கும் ஆலயம் ஒன்று உள்ளது. பாரதமே தெய்வீக தேசமாகும். அங்கு வைரங்களும், இரத்தினங்களும் பதிக்கப்பட்ட மாளிகைகள் இருந்தன. அது நேற்றைய விடயமாகும்! அவர்கள் சத்தியயுகம் மாத்திரம் நூறாயிரக்கணக்கான வருடங்களைக் கொண்டது எனக் கூறுகிறார்கள். ஆனால் தந்தை கூறுகிறார்: முழு நாடகமும் 5000 வருடங்களைக் கொண்டது. இதனாலேயே கூறப்படுகின்றது: இன்று பாரதம் எப்படி உள்ளது எனவும், நேற்று அது எப்படியிருந்தது எனவும் பாருங்கள். எவராலும் நூறாயிரக்கணக்கான வருடங்களுக்கு முன்பு உள்ள எதனையும் ஞாபகத்தில் வைத்துக்கொள்ள முடியாது. குழந்தைகளாகிய நீங்கள் இப்போது அனைத்தையும் ஞாபகம் செய்துள்ளீர்கள். அது 5000 வருடங்களுக்கூறிய விடயம் என்பது உங்களுக்குத் தெரியும். பாபா கூறுகின்றார்: யோகத்தில் இருந்து உங்களை ஓர் ஆத்மாவாகக் கருதி, தந்தையை நினைவுசெய்யுங்கள். இது ஞானம், அல்லவா? அவர்கள் காலுக்கு மேல் கால் வைத்து அமர்ந்து கொள்ளும், ஹத்த யோகிகள் ஆவர். அவர்கள் என்ன செய்கிறார்கள் எனப் பாருங்கள்! தாய்மார்களாகிய உங்களால் அதனைச் செய்யமுடியாது. அவர்கள் அமர்வது போன்று உங்களால் அமரமுடியாது. பக்தி மார்க்கத்தில் பல உருவங்கள் உள்ளன. தந்தை கூறுகின்றார்: இனிய குழந்தைகளே, அதனைப் போன்று எதனையும் நீங்கள் செய்யத் தேவையில்லை. ஒரு பாடசாலையில் மாணவர்கள் ஒழுங்கான முறையில் அமர்ந்திருப்பார்கள். தந்தை உங்களை அந்தளவுகூடச் செய்யும்படி கூறவில்லை. நீங்கள் விரும்பியபடி அமர்ந்திருக்கலாம். அமர்ந்திருப்பதில் நீங்கள் களைப்படந்தீர்களாயின், படுத்திருங்கள். பாபா நீங்கள் செய்யும் எதனையும் தடுக்கவில்லை. இந்த விடயங்கள் புரிந்துகொள்வதற்கு மிக இலகுவானவை. இதில் எவ்விதச் சிரமமும் இல்லை. நீங்கள் சுகவீனமுற்றிருந்தாலும், இதனைச் செவிமடுத்துக் கொண்டு சிவபாபாவின் நினைவில் இருந்தவாறு உங்கள் சரீரத்தை விட்டு நீங்க முடியும். உங்கள் சரீரத்தை விட்டு நீங்கும்போது, கங்கை நீர் உங்கள் உதடுகளில் இருக்க வேண்டும் என்றும், நீங்கள் கங்கைக் கரையில் இருக்க வேண்டும் என்றும் கூறப்படுகின்றது. அவையனைத்தும் பக்தி மார்க்கத்திற்குரியவை. உண்மையில் ஞான அமிர்தம் என்பதே அதன் அர்த்தமாகும். உண்மையில் ஆத்மா இவ்வாறே சரீரத்தை விட்டு நீங்கப்போகின்றார் என்பது உங்களுக்குத் தெரியும். குழந்தைகளாகிய நீங்கள் இங்கு வரும்போது என்னை விட்டுவிட்டே வருகிறீர்கள். தந்தை கூறுகின்றார்: குழந்தைகளாகிய உங்களை நான் என்னுடன் திரும்பவும் அழைத்துச் செல்வேன். குழந்தைகளாகிய உங்களை நான் என்னுடன் மீண்டும் வீட்டிற்கு அழைத்துச் செல்லவே வந்துள்ளேன். ஆத்மாக்களாகிய உங்களுக்கு உங்கள் வீட்டைப் பற்றியோ அல்லது உங்களைப் பற்றியோ எதுவும் தெரியாது. மாயை உங்கள் இறக்கைகளை முழுமையாகத் துண்டித்துவிட்டாள். ஆத்மாக்கள் தமோபிரதானாக உள்ளதாலேயே அவர்களால் பறக்க முடியாதுள்ளது. முழுமையாக சதோபிரதான் ஆகாமல் அவர்களால் எவ்வாறு சாந்திதாமத்திற்குத் திரும்பிச் செல்ல முடியும்? நாடகத் திட்டத்திற்கேற்ப அனைவரும் தமோபிரதான் ஆகவேண்டும் என்பதும் உங்களுக்குத் தெரியும். இவ் வேளையில் முழு விருட்சமும் முழுமையாகவே உக்கிய நிலையை அடைந்து விட்டது. இங்கேயுள்ள எவருமே சதோபிரதான் ஸ்திதியைக் கொண்டிருக்க முடியாது. இங்கு ஓர் ஆத்மா தாய்மையாகியதும் அவரால் இங்கு இருக்க முடியாது. அவர் இங்கிருந்து பறந்துவிடுவார். அனைவரும் முக்தியை அடைவதற்காகப் பக்தி செய்கின்றார்கள். எவ்வாறாயினும், இன்னமும் எவராலும் வீடு திரும்ப முடியாது. அது நியதி இல்லை. தந்தை இங்கமர்ந்திருந்து இந்த இரகசியங்கள் அனைத்தையும் நீங்கள் கிரகிப்பதற்காக விளங்கப்படுத்துகிறார். இருப்பினும், தந்தையை நினைவுசெய்து, சுயதரிசனச் சக்கரதாரி ஆகுவதே பிரதான விடயமாகும். விதையை நீங்கள் நினைவுசெய்யும்போது உங்கள் புத்தியில் முழு விருட்சத்தினதும் விழிப்புணர்வு ஏற்படுகின்றது. நீங்கள் அனைத்தையும் ஒரு விநாடியில் அறிந்து கொள்கிறீர்கள். ஒரேயொரு தந்தையே மனித உலகின் விதை என்பது உலகிலுள்ள எவருக்குமே தெரியாது. கிருஷ்ணர் கடவுள் அல்லர். கிருஷ்ணர் அவலட்சணமானவரும், அழகானவரும் (சியாம் சுந்தர்) என அழைக்கப்படுகின்றார். நச்சுப் பாம்பு ஒன்று அவரைக் கடித்து அவலட்சணமாக்கியது என்பது அல்ல. காமச்சிதையில் அமர்ந்ததாலேயே மக்கள் அவலட்சணமாகியுள்ளனர். அவர்கள் இராமரையும் அவலட்சணமானவராகக் காட்டியுள்ளனர். அவரை யார் கடித்தது? அவர்கள் எதனையும் புரிந்து கொள்வதில்லை. எவ்வாறாயினும், அதைத் தங்கள் பாக்கியத்தில் கொண்டிருப்பவர்களும், அந்த நம்பிக்கையைக் கொண்டவர்களும் தந்தையிடமிருந்து தங்கள் பாக்கியத்தை நிச்சயமாகப் பெற்றுக்கொள்வார்கள். அவர்கள் நம்பிக்கையைக் கொண்டிராவிடின், அவர்கள் ஒருபொழுதும் புரிந்துகொள்ளவே மாட்டார்கள். அவர்களது பாக்கியத்தில் அது இல்லாவிடின், அவர்களால் என்ன முயற்சியை மேற்கொள்ள முடியும்? அவர்களது பாக்கியத்தில் அது இல்லாவிடின், அவர்கள் எதையுமே புரியாதவர்களாக அமர்ந்திருப்பார்கள். தந்தை அவர்களுக்கு இந்த எல்லையற்ற ஆஸ்தியைக் கொடுப்பதற்காக வந்துள்ளார் என்ற நம்பிக்கையைக்கூட அவர்கள் கொண்டிருப்பதில்லை. எவ்வாறு மருத்துவக் கல்லூரியில் சென்று அமரும் ஒரு புதிய மாணவன் எதனையும் புரிந்து கொள்வதில்லையோ, அவ்வாறே சிலர் இங்கும் வந்து அமர்ந்திருக்கிறார்கள். இந்த அழிவற்ற ஞானம் ஒருபோதும் அழிக்கப்பட மாட்டாது. அவர்களால் வந்து என்ன செய்யமுடியும்? ஓர் இராச்சியம் ஸ்தாபிக்கப்படும்போது பணிப்பெண்கள், வேலையாட்கள், பிரஜைகள், பிரஜைகளின் வேலையாட்கள் அனைவரும் தேவைப்படுகின்றனர். நீங்கள் மேலும் முன்னேறும்போது மற்றவர்கள் கற்க முற்படுவார்கள். ஆயினும், அப்பொழுது பெருமளவு குழப்பம் நிலவுமாதலால், அது சிரமமாக இருக்கும். நாளுக்கு நாள் தொடர்ந்தும் புயல்கள் அதிகரிக்கின்றன. எத்தனையோ நிலையங்கள் உள்ளன. எனவே சிலர் வந்து மிக

நன்றாகப் புரிந்துகொள்வார்கள். பிரம்மா மூலம் ஸ்தாபனை இடம்பெறுகின்றது என எழுதப்பட்டுள்ளது. விநாசமும் கண் முன்னே நிற்கின்றது. விநாசம் நிச்சயமாக இடம்பெற வேண்டும். மிகக் குறைந்தளவு குழந்தைகளே பிறக்கவேண்டும் என அவர்கள் கூறுகின்றனர். எப்படியாயினும் விருட்சம் வளர வேண்டும். தந்தை இங்கு இருக்கும்போது அனைத்துச் சமய ஆத்மாக்களும் கீழிறங்கி வரவேண்டும். வீடு திரும்புவதற்குரிய நேரம் வரும்போது கீழிறங்குவதற்கு ஆத்மாக்கள் இருக்கமாட்டார்கள். இப்பொழுது அனைவரும் கீழிறங்கி வரவேண்டும். ஆயினும், எவரும் இவ் விடயங்களைப் புரிந்துகொள்வதில்லை. கடவுள் பக்தர்களின் பாதுகாவலர் என்று அவர்கள் கூறுகின்றனர். எனவே நிச்சயமாகப் பக்தர்களுக்கு அனர்த்தங்கள் இடம்பெற்றிருக்க வேண்டும். இராவண இராச்சியத்தில் அனைவரும் முற்றிலும் பாவாத்மாக்கள் ஆகியுள்ளனர். கலியுக இறுதியில் இராவண இராச்சியமும், சத்தியயுக ஆரம்பத்தில் இராம இராச்சியமும் இருக்கின்றன. இவ்வேளையில் அனைவரும் இராவணனின் அசுர சமுதாயத்தைச் சேர்ந்தவர்களாக இருக்கிறார்கள். இன்னார் சுவர்க்கவாசி ஆகினார் என அவர்கள் கூறுகின்றனர். இது நரகம் என்பதே அதன் அர்த்தம் ஆகும். அவர் சுவர்க்கவாசி ஆகினாராயின், அது நல்லது. அவர் இங்கு எவ்வாறானவராக இருந்திருப்பார் எனப் பாருங்கள். அவர் நிச்சயமாக ஒரு நரகவாசியாகவே இருந்திருக்க வேண்டும். தாங்கள் நரகவாசிகள் என்பதையேனும் அவர்கள் புரிந்துகொள்வதில்லை. தந்தை ஒருவரே வந்து, உங்களைச் சுவர்க்கவாசிகள் ஆக்குகின்றார் என்பதை இப்பொழுது நீங்கள் புரிந்துகொள்கின்றீர்கள். அவர் தந்தையாகிய சுவர்க்கக் கடவுள் என நினைவுகூரப்படுகின்றார். அவர் மாத்திரமே வந்து சுவர்க்கத்தை ஸ்தாபிக்கின்றார். சீதைக்குச் சொந்தமான இராமரை அனைவரும் தூய்மையாக்குபவரெனப் பாடி நினைவுசெய்கிறார்கள். அவர்கள் பாடுகின்றனர்: நாம் தூய்மையற்றவர்கள், நீங்களே எங்களைத் தூய்மையாக்குபவர். அவர்கள் அனைவரும் பக்தி மார்க்கத்தைச் சேர்ந்த சீதைகள். தந்தையே இராமர். இதை நீங்கள் மக்களுக்கு நேரடியாகக் கூறினால் அவர்கள் அதனை நம்ப மாட்டார்கள். அவர்கள் இராமரைக் கூவியழைக்கிறார்கள். இப்பொழுது தந்தை குழந்தைகளாகிய உங்களுக்கு மூன்றாவது கண்ணைக் கொடுத்துள்ளார். அது நீங்கள் இப்பொழுது வேறொரு உலகிற்குச் சொந்தமானதைப் போன்றதாகும். தந்தை விளங்கப்படுத்துகின்றார்: அனைவரும் இப்பொழுது நிச்சயமாகத் தமோபிரதான் ஆகவேண்டும். அப்பொழுதே தந்தை வந்து உங்களைச் சதோபிரதான் ஆக்கமுடியும். தந்தை அனைத்தையும் மிக நன்றாக விளங்கப்படுத்துகின்றார். அவர் கூறுகின்றார்: குழந்தைகளாகிய நீங்கள் உங்களுடைய கடமைகளைச் செய்தாலும் ஒன்றை ஞாபகத்தில் வைத்திருங்கள்: தந்தையை நினைவுசெய்யுங்கள். சதோபிரதான் ஆகுவதற்கான பாதையை வேறு எவராலும் காட்ட முடியாது. அந்த ஒரேயொருவரே அனைவரதும் ஆன்மீக சத்திரசிகிச்சை நிபுணர். அவர் ஒருவரே வந்து ஆத்மாக்களுக்கு ஊசியை ஏற்றுபவர். ஏனெனில் ஆத்மாவே தமோபிரதான் ஆகியுள்ளார். தந்தை அநாதியான சத்திரசிகிச்சை நிபுணர் என்றழைக்கப்படுகிறார். ஆத்மாக்கள் அழிவற்றவர்கள். பரமாத்மாவாகிய தந்தையும் அழிவற்றவர். ஆத்மாக்கள் இப்பொழுது சதோபிரதானிலிருந்து தமோபிரதான் ஆகிவிட்டார்கள். ஆத்மாக்களுக்கு ஓர் ஊசிமருந்து தேவைப்படுகின்றது. தந்தை கூறுகின்றார்: குழந்தைகளே, உங்களை ஆத்மாக்களாகக் கருதி, உங்கள் தந்தையை நினைவுசெய்யுங்கள். உங்கள் புத்தியின் யோகத்தை மேலே இணைப்பதன் மூலம் நீங்கள் உங்கள் இனிய வீட்டிற்குச் செல்லமுடியும். நீங்கள் இப்போது உங்கள் இனிய மௌன வீட்டிற்குச் செல்லவேண்டும் என்பது உங்கள் புத்தியில் உள்ளது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஞானத்தினாலும், யோகத்தினாலும் உங்கள் புத்தியைத் தெய்வீகமானதாக ஆக்குங்கள். நீங்கள் எவ்வளவு சுகவீனமுற்றிருந்தாலும் அல்லது உங்களுக்கு எவ்வளவு சிரமம் இருந்தாலும், எச் சந்தர்ப்பத்திலும் நீங்கள் தந்தையை நினைவுசெய்ய வேண்டும்.
2. உங்கள் பாக்கியத்தை மேன்மையாக்குவதற்கு, புத்தியில் முழுமையான நம்பிக்கை வையுங்கள். உங்கள் புத்தியின் யோகத்தை உங்கள் இனிய மௌன வீட்டுடன் இணைத்துக் கொள்ளுங்கள்.

ஆசீர்வாதம்: உங்கள் எண்ணங்கள், மனோபாவம், விழிப்புணர்வு ஆகியவற்றின் அனைத்து வீணானவற்றையும் முடித்து விடுகின்ற, உண்மையான முற்றிலும் தூய்மையான பிராமணர்கள் ஆகுவீர்களாக.

உங்கள் எண்ணங்களையும், மனோபாவத்தையும், விழிப்புணர்வையும் சோதித்துப் பாருங்கள். நீங்கள் ஒரு தவறைச் செய்யும்போது, அதற்காக வருந்தி, மன்னிப்பைக் கோரி, அதிலிருந்து விடுபட்டிருப்பதாக இருக்கக்கூடாது. எவ்வளவு மன்னிப்பைக் கேட்டாலும், செய்த பாவச் செயலினதும், வீணான செயலினதும் கறையானது அழிக்கப்பட மாட்டாது; பதிவேடும் சுத்தமாக இருக்க மாட்டாது. அந்த ஒழுங்குமுறையை ஏற்றுக் கொள்ளாது, நீங்கள் முற்றிலும் தூய்மையான பிராமணர், தூய்மையின்மை உங்கள் எண்ணங்கள், மனோபாவம், விழிப்புணர்வைத் தொட முடியாது எனும் விழிப்புணர்வைக் கொண்டிருங்கள். இதைச் செய்வதற்கு, ஒவ்வோர் அடியிலும் எச்சரிக்கையாக இருங்கள்.

சுலோகம்: தந்தையின் சகவாசத்தைப் பயன்படுத்துங்கள். அப்பொழுது நீங்கள் ஒருபோதும் சோர்வடைய மாட்டீர்கள்.

ஓம் சாந்தி